

## கோரிக்கை எண்.36

### திட்டம், வளர்ச்சி மற்றும் சிறப்பு முயற்சிகள் துறை

#### கொள்கை விளக்கக் குறிப்பு

#### 1.1 திட்டம், வளர்ச்சி மற்றும் சிறப்பு முயற்சிகள் துறையின் முக்கியப் பணிகளாவன:

- i. மாநில திட்டக் குழுவின் உதவியோடு ஐந்தாண்டுத் திட்டங்கள் மற்றும் ஆண்டுத் திட்டங்கள் தயாரித்தல் மற்றும் மத்திய திட்டக்குழுவுடன் இணைந்து செயல்படுதல்.
- ii. திட்டப் பணிகள், மத்திய அரசு பொறுப்பேற்கும் திட்டங்கள் மற்றும் மத்திய மாநில அரசுகள் செலவு பொறுப்பேற்கும் திட்டங்கள் ஆகியவற்றைக் கண்காணித்தல்.
- iii. திட்டப் பணிகள், மத்திய அரசு பொறுப்பேற்கும் திட்டங்கள் மற்றும் வெளிநாட்டு நிதி உதவி பெறும் திட்டங்கள் ஆகியவற்றை மதிப்பீடு மற்றும் செயல்முறை ஆராய்ச்சித் துறை மூலம் மதிப்பீடு செய்தல்.
- iv. பொருள் இயல் மற்றும் புள்ளி இயல் துறை மூலமாக புள்ளி விவரங்கள் சேகரித்தல், ஒருங்கிணைத்தல் மற்றும் வெளியிடுதல். இப்பணிகளில், மாநில வருவாய் மதிப்பீடு, பொருளாதாரக் கணக்கெடுப்பு, வேளாண்மை கணக்கெடுப்பு மற்றும் சிறப்பு ஆய்வுகள் ஆகியவைகளுடன் மாநில பொருளாதார மாதாந்திர கண்காணிப்பு ஆகியவை அடங்கும்.
- v. இருபது அம்சத் திட்டத்தின் கீழ் செயல்படுத்தப்படும் வறுமை ஒழிப்புத் திட்டங்களைக் கண்காணித்தல்.
- vi. மலைப்பகுதி மேம்பாட்டுத் திட்டம் மற்றும் மேற்கு மலைத்தொடர் மேம்பாட்டுத் திட்டப் பணிகளின் செயலாக்கம் குறித்து மேற்பார்வையிடுதல்.
- vii. மாநில அளவில் உலக வர்த்தக அமைப்பின் சம்பந்தப்பட்ட நிகழ்வுகளின் பாதிப்புகளை கண்காணித்தல்.
- viii. பெரிய கட்டமைப்புத் திட்டங்களின் முன்னேற்றம் குறித்து ஆய்வு செய்தல்.
- ix. சிறப்பு முயற்சிகளின் கீழ் வரும் திட்டங்களைத் துவக்குதல் மற்றும் அவற்றின் செயலாக்கத்தை மேற்பார்வையிடுதல்.
- x. ஆண்டுத் திட்டங்களுக்கான திட்டம் மற்றும் வரவு செலவுத் திட்ட இணைப்பினைத் தயாரித்தல்.
- xi. தொலை உணர்வு நூட்பம் பயன்படுத்தப்படும் திட்டங்களை ஒருங்கிணைத்தல்.
- xii. மாவட்ட கண்காணிப்பு அலுவலர்களின் அறிக்கைகள் மீது தொடர் நடவடிக்கை எடுத்தல்.

## 1.2 இந்த பணிகள் பற்றிய சுருக்கக் குறிப்பு பின்வருமாறு :

### 1.2.1 ஐந்தாண்டுத் திட்டங்களின் சாதனைகள்:

இரண்டாவது ஐந்தாண்டுத் திட்டம் முதலாகத் திட்ட ஒதுக்கீடுகளை மாநில அரசு தொடர்ந்து எய்தி வந்துள்ளது. முதல் ஐந்தாண்டுத் திட்டம் முதல் பத்தாவது ஐந்தாண்டுத் திட்டம் வரையில் ஏற்பளிக்கப்பட்ட திட்ட ஒதுக்கீடுகள் மற்றும் செலவினங்கள் கீழே கொடுக்கப்பட்டுள்ளன:

| திட்டக் காலம்                                      | (ரூபாய் கோடியில்)         |          |
|--|---------------------------|----------|
|  | ஏற்பளிக்கப்பட்ட ஒதுக்கீடு | செலவினம் |
| முதல் திட்டம் (1951-56)                            | 86                        | 80       |
| இரண்டாவது திட்டம் (1956-61)                        | 186                       | 188      |
| மூன்றாவது திட்டம் மற்றும் ஆண்டுத்திட்டம் (1961-69) | 608                       | 613      |
| நான்காவது திட்டம் (1969-74)                        | 552                       | 559      |
| ஐந்தாவது திட்டம் (1974-79)                         | 1122                      | 1165     |
| ஆறாவது திட்டம் (1980-85)                           | 3150                      | 3645     |
| ஏழாவது திட்டம் (1985-90)                           | 5750                      | 6317     |
| ஆண்டுத்திட்டம் (1990-91)                           | 1450                      | 1591     |
| ஆண்டுத்திட்டம் (1991-92)                           | 1600                      | 1726     |
| எட்டாவது திட்டம் (1992-97)                         | 10200                     | 14024    |
| ஒன்பதாவது திட்டம் (1997-2002)                      | 25000                     | 25036    |
| பத்தாவது திட்டம் (2002-2007)                       | 40000                     | 43391*   |

\* எதிர்பார்க்கப்படுவது

முதலாவது ஐந்தாண்டுத் திட்டத்தில் தனி நபருக்கான திட்ட ஒதுக்கீடு ரூ.29ஆக இருந்தது. இது ஐந்தாவது ஐந்தாண்டுத் திட்டத்தில் ரூ.248ஆக உயர்ந்தது. மேலும் பத்தாவது ஐந்தாண்டுத் திட்டத்தில் தனி நபருக்கான திட்ட ஒதுக்கீடு உயர்ந்த அளவான ரூ.6557ஐ எட்டியுள்ளது.

### 1.2.2 பதினோராவது ஐந்தாண்டுத் திட்டம் (2007-2012):

ரூ.80,000 கோடி அளவில் பதினோராவது ஐந்தாண்டுத் திட்டம் செயல்படுத்தப்படும். இந்தத் திட்டக்காலத்தில், மாநிலப் பொருளாதாரத்தை சராசரியாக 9 சதவிகித அளவிற்கு வளர்ச்சி அடையச் செய்வதைக் குறிக்கோளாகக் கொண்டு, இந்த அரசு திட்டங்களை வகுத்துச் செயல்படுத்தும்.

### 1.2.3 2007-2008ஆம் ஆண்டுத் திட்டம்:

2007-2008ஆம் நிதியாண்டு பதினோராவது ஐந்தாண்டுத் திட்டத்தின் முதல் ஆண்டாகும். 05.02.2007 அன்று மாண்புமிகு முதலமைச்சர் மற்றும் மத்திய திட்டக்குழுத் துணைத் தலைவர் ஆகியோரிடையே நடந்த கலந்தாய்வுக் கூட்டத்தில், 2007-2008ஆம் ஆண்டில் ரூபாய் 14,000 கோடி என்ற உயரளவிலான ஆண்டுத் திட்ட ஒதுக்கீட்டிற்கு ஒப்புதல் பெறப்பட்டுள்ளது.

## 1.2.4 இராஷ்டிரிய சம் விகாஸ் யோஜனா:

இராஷ்டிரிய சம் விகாஸ் யோஜனா திட்டம், திருவண்ணாமலை, திண்டுக்கல், கடலூர், நாகப்பட்டினம் மற்றும் சிவகங்கை ஆகிய 5 மாவட்டங்களில் மத்திய அரசின் முழு உதவியுடன் செயல்படுத்தப்பட்டு வருகின்றது. இத்திட்டத்தின் முக்கிய நோக்கமானது, குறைந்த வேளாண்மை உற்பத்தி, வேலையின்மை, சமூகம் மற்றும் ஏனைய கட்டமைப்புகளில் உள்ள குறைபாடுகளை நிவர்த்தி செய்வதாகும். இத்திட்டத்தை செயல்படுத்துவதற்கு மாவட்டம் ஒவ்வொன்றிற்கும் ஆண்டுதோறும் சிறப்பு மத்திய நிதி உதவியாக ரூ.15.00 கோடி என மூன்றாண்டுகளுக்கு மத்திய அரசு வழங்குகிறது. இத்திட்டத்தில் மண்வள பாதுகாப்பு, வனவளம், சமூக வளம், நீர்வடிப்பகுதி வளர்ச்சி, சிறுபாசனம், வேளாண்மை, தோட்டக்கலை, கட்டமைப்பு வசதி (சாலைகள் மற்றும் மின்சக்தி), சமூகத் துறை (மருத்துவம் மற்றும் கல்வி) மற்றும் பிழைப்பதற்கான உதவி (வருமானம் பெருக்குவதற்கான நடவடிக்கைகள் குறிப்பாக கைத்தறி, தகவல் தொழில் நுட்பம், வேளாண்மை செய்முறை மற்றும் பல) ஆகியவை அடங்கும். இத்திட்டங்களை முழுமையாக செயல்படுத்திய பின்னர் தனிநபர் வருமானம் மற்றும் வேளாண்மை உற்பத்தி ஆகியவை உயரும் என எதிர்பார்க்கப்படுகின்றது.

இத்திட்டம் மாற்றியமைக்கப்பட்டு “பின்தங்கிய பகுதிகளுக்கான மானிய நிதி” என்று பெயரிடப்பட்டு, மத்திய அரசு, பஞ்சாயத்துராஜ் அமைச்சகம் வெளியிட்டுள்ள திருத்தி அமைக்கப்பட்ட வழிகாட்டு நெறிமுறைகளுடன் செயல்படுத்தப்படுகின்றது. இத்திட்டம் 2007-2008ஆம் ஆண்டு முதல் ஊரக வளர்ச்சி மற்றும் ஊராட்சித் துறையால் நிர்வகிக்கப்படுகிறது.

## 1.2.5 மத்திய அரசு பொறுப்பேற்கும் திட்டங்கள் / மத்திய, மாநில அரசுகள் செலவுப் பொறுப்பேற்கும் திட்டங்கள்:

மத்திய அரசு பொறுப்பேற்கும் திட்டங்கள் (100 சதவிகிதம் மத்திய அரசின் நிதியுதவியுடன்) மற்றும் மத்திய, மாநில அரசுகள் செலவுப் பொறுப்பேற்கும் திட்டங்கள் ஆகியவை பல்வேறு துறைகள் மற்றும் நிறுவனங்களால் செயல்படுத்தப்படுவது கண்காணிக்கப் படுகிறது. மேற்கண்ட திட்டங்களின் செயலாக்கத்தின் முன்னேற்றம் பல்வேறு நிலைகளில் மாதாந்திர அடிப்படையிலும், இத்திட்டங்களுக்கு மத்திய அரசு நிதி வழங்குவதை மூன்று மாத அடிப்படையிலும் கண்காணிக்கப் படுகிறது.

## 1.2.6 சிறப்பு முயற்சிகள் மற்றும் திட்டங்கள்:

சிறப்பு முயற்சிகள் மற்றும் திட்டங்களை கண்காணிக்க ஏதுவாகவும், வெவ்வேறு ஆதாரங்களிலிருந்து உருவாகும் புத்தாக்கத் திட்டங்களை சம்பந்தப்பட்ட தலைமைச் செயலக துறைகளுடனும், இதர சார்பு துறைகளுடனும் கலந்தாலோசித்து செயல்படுத்தும் நோக்குடனும், “திட்டம் மற்றும் வளர்ச்சித் துறை” என்பது “திட்டம், வளர்ச்சி மற்றும் சிறப்பு முயற்சிகள் துறை” என்று திட்டம் மற்றும் வளர்ச்சித் துறையின் 29.04.2003 நாளிட்ட அரசாணை எண். 31ல் பெயர் மாற்றம் செய்யப்பட்டுள்ளது.

அரசாணை எண்.146, திட்டம், வளர்ச்சி மற்றும் சிறப்பு முயற்சிகள் துறை, நாள் 02.11.2006ல் “சிறப்பு முயற்சிகள்” என்ற பொருளை அலுவல் விதிகளில் முதல் அட்டவணையில் ஒருங்கியல் பட்டியலில் சேர்க்கப்படுவதற்கான ஆணைகள் வெளியிடப் பட்டுள்ளன.

கீழ்க்கண்ட அறிவுரைகள் அரசு கடித எண்.8835/மதி/2003, திட்டம், வளர்ச்சி மற்றும் சிறப்பு முயற்சிகள் துறை, நாள் 02.11.2006ல் வெளியிடப்பட்டுள்ளன:-

1. “சிறப்பு முயற்சிகள்” என்பது ஒரு பொதுவான பொருளாகும். ஒரு குறிப்பிட்ட காலகட்டத்தில் உருவாகும் எந்தவொரு திட்டத்தைவிட இது மாறுபட்டது.
2. ஒரு பொருள், ஒரு காலகட்டத்தில் சிறப்பு முயற்சியாக இருக்கலாம். அதே பின்னர் வழக்கமான திட்டமாகவும் மாறலாம்.

3. சிறப்பு முயற்சிகள், திட்டம், வளர்ச்சி மற்றும் சிறப்பு முயற்சிகள் துறையினால் தன்னிச்சையாகவோ அல்லது பிறிதொரு துறையின் வேண்டுகோளின் பேரிலோ துவக்கப்படலாம். இவ்வாறு துவக்கப்பட்ட சிறப்பு முயற்சிகள், திட்டம், வளர்ச்சி மற்றும் சிறப்பு முயற்சிகள் துறையால் சம்மந்தப்பட்ட நிர்வாகத் துறைகளுடன் கலந்தாலோசிக்கப்பட்டு, ஒருங்கிணைக்கப்பட்டு கையாளப்படும்.
4. சிறப்பு முயற்சிகள், அவற்றின் இயல்பின் காரணமாக சில வெற்றிகரமான திட்டமாக அமையாமலும், தொடர்ந்து பரிசீலனை செய்யவேண்டிய அவசியம் இல்லாமலும் போய்விடும். இச் சூழ்நிலையில் அவை கைவிடப்படலாம்.
5. சிறப்பு முயற்சிகளை துவக்குவது மற்றும் (அல்லது) ஒருங்கிணைப்பது, மேலும் அவற்றை முதிர்வு நிலைக்கு கொண்டுவருவது அல்லது தொடர்ந்து பரிசீலனை செய்வதில் பயனில்லை என்பது குறித்து முடிவு செய்து அவற்றை கைவிடுவது, திட்டம், வளர்ச்சி மற்றும் சிறப்பு முயற்சிகள் துறையின் பணிகளாகும்.
6. திட்டம், வளர்ச்சி மற்றும் சிறப்பு முயற்சிகள் துறையின் தொடர் கண்காணிப்பு இனி தேவையில்லை என்ற நிலையில், ஒரு குறிப்பிட்ட சிறப்பு முயற்சி முதிர்வு நிலை அடைந்துவிட்டது என்று முடிவெடுக்கப்பட்டு அது சம்பந்தப்பட்ட நிர்வாகத்துறையிடம் ஒப்படைக்கப்படும்.

மேற்கூறியவற்றிலிருந்து சிறப்பு முயற்சிகள் தொடர்பாக பின்வரும் கருத்துக்கள் கவனத்தில் கொள்ளப்பட்டன.

- (அ) உயிரி எரிசக்தி உற்பத்தித் திட்டம்: உயிரி பொருள்கள் வழங்குதல்.
- (ஆ) சர்க்கரை ஆலைகளிலிருந்து எத்னால் தயாரித்தல்: கருப்பஞ்சாற்று கசண்டு அல்லாத ஏனைய ஆதாரங்களான சர்க்கரைக் கிழங்கு (Sugarbeet), இனிப்புச் சோளம், மக்காச் சோளம், மரவள்ளிக் கிழங்கு மற்றும் ஏனைய மாச்சத்து தாவரங்களிலிருந்து எத்னால் தயாரித்தல்.
- (இ) காட்டாமணக்கு மற்றும் சைமருபா கிளாக்கா மரம் ஆகியவற்றிலிருந்து உயிரி எரிவாயு தயாரித்தல்.
- (ஈ) உயர் தொழில்நுட்ப விவசாயம்.

அன்றாடம் பெருகிவரும் தேவைக்கேற்ப, நவீனமான செயல்திறன்மிக்க ஒரு சிக்கன மாநகர ரயில் போக்குவரத்து முறையைச் சென்னையில் நடைமுறைப்படுத்துவது என அரசு முடிவு செய்துள்ளது.

விரிவான திட்ட அறிக்கை தயாரிப்பதற்காக ஆய்வு ஒன்றினை அரசு நடத்தி வருகிறது. வரைவுத் திட்ட அறிக்கையில் ஏறத்தாழ 49 கிலோமீட்டர் தூரத்திற்கான இணைப்பை சுமார் ரூ.9000 கோடியளவில் அமைக்க உத்தேசிக்கப்பட்டுள்ளது. அரசாணை (நிலை) எண்.10, திட்டம், வளர்ச்சி மற்றும் சிறப்பு முயற்சிகள் துறை, நாள் 18.01.2007இல், திட்டம், வளர்ச்சி மற்றும் சிறப்பு முயற்சிகள் துறையின் கீழ் இத்திட்டம் “சிறப்பு முயற்சி” திட்டமாக அறிவிக்கப்பட்டுள்ளது.

### 1.2.7 மலைப்பகுதி மேம்பாட்டுத் திட்டம்:

மலைப்பகுதி மேம்பாட்டுத் திட்டம், தமிழ் நாட்டில் நீலகிரி மாவட்டத்தில் மட்டும் 1975ம் ஆண்டு முதல் மத்திய திட்டக்குழுவின் நிதியுதவியுடன் செயல்படுத்தப்படுகிறது. மலைப்பகுதியின் உயிரின சூழல்களை பாதுகாத்து, மேம்படுத்துதல் அதனை மேலும் வளப்படுத்துதல் ஆகிய மாநில அரசின் முயற்சிக்கு உறுதுணையாக இத்திட்டம் செயல்படுத்தப்பட்டு வருகிறது.

இத்திட்டத்தின் முக்கிய குறிக்கோள் இயற்கைச் சூழலைப் பாதுகாப்பதும், இயற்கைச் சூழலை நிலைப்படுத்துவதும் ஆகும். இதன் அடிப்படையில் பல்வகை உயிரின சூழலை பாதுகாக்கவும், மலைவாழ் உயிரினங்களை பாதுகாத்து புத்துயிர் ஊட்டும் வகையில் அனைத்து வளர்ச்சிப்பணிகளும் திட்டமிடப்படுகின்றன. நீலகிரி மாவட்டம் முழுவதும் 75 பெரிய நீர்வடிபகுதிகளாக பகுக்கப்பட்டு, முன்னுரிமை நீர்வடிபகுதிகள் கண்டறியப் பட்டுள்ளன. அதற்கான பணிகள் முன்னுரிமை நீர்வடிபகுதிகளில் செயல்படுத்தப்படுகின்றன. சாகுபடி செய்யத்தக்க நிலங்களில், வடிகால்களை சுத்திகரித்தல், மழைநீரை சேமித்தல், ஈரப்பதத்தை தக்கவைத்தல் போன்ற சுற்றுப்புற சூழலுக்கு உகந்த நடவடிக்கைகள் மூலம், சிறிய நுண்நீர் வடிபகுதிகள் மேம்படுத்தப்படுகின்றன.

தமிழ்நாட்டிற்கு மத்திய திட்டக்குழு சிறப்பு மத்திய உதவியாக ரூபாய் 35.50 கோடியை வருடாந்திர ஒதுக்கீடாக செய்துவருகின்றது. இந்த சிறப்பு மத்திய உதவி 90 சதவிகிதம் மானியமாகவும் 10 சதவிகிதம் கடனாகவும் விடுவிக்கப்படுகிறது. 2005-2006 ஆம் ஆண்டு முதல் மத்திய அரசு சிறப்பு மத்திய உதவியின் மானியத்தை மட்டும் விடுவித்து வருகிறது. கடன் பகுதியை, வெளிச்சந்தை கடனாகப் பெறுவதற்கு மாநில அரசுக்கு அனுமதியளிக்கப்பட்டுள்ளது.

### 2006-2007 ஆம் ஆண்டின் செயல்பாடு

2006-2007 ஆம் ஆண்டிற்கு மொத்த ஒதுக்கீடு ரூபாய் 35.50 கோடியாகும். இந்த முழு ஒதுக்கீட்டிற்கும் ஒப்பளிப்புகள் வழங்கப்பட்டுவிட்டன. மேற்படி நிதி ஒதுக்கீட்டில், பெருமளவு தொகை மண்வளப் பாதுகாப்பு, காடுவளர்ப்பு, தோட்டப்பயிர் வளர்ப்பு, உள்ளாட்சி மன்றங்கள் மேம்பாடு, சாலைகள் மேம்பாடு, ஆதி திராவிடர் மற்றும் பழங்குடியினர் நலன், சுற்றுலா மேம்பாடு ஆகிய திட்டப் பணிகளுக்காக செலவிடப்பட்டுள்ளது.

### 2007-2008 ஆம் ஆண்டிற்கான திட்ட செயற்குறிப்பு

திட்டச் செயல்பாட்டினை கருத்தில் கொண்டு, 2007-2008 ஆம் ஆண்டுத் திட்டத்திற்கு ரூபாய் 35.50 கோடிக்கு நிதி ஒதுக்கீடு செய்ய மத்திய திட்டக்குழு ஒப்புக்கொண்டுள்ளது. வரைவு ஆண்டுத்திட்டம் தயாரிக்கப்பட்டு வருகிறது. இந்த ஆண்டுத்திட்டத்தில் மண் மற்றும் நீர் வளப் பாதுகாப்பு, காடு வளர்ப்பு, தோட்டக்கலை, ஆதி திராவிடர் மற்றும் பழங்குடியினர் நலன், சாலைகள் மற்றும் சுற்றுலா துறைகளின் வளர்ச்சிக்கு முன்னுரிமை அளிக்கப்படும்.

### 1.2.8 மேற்கு மலைத் தொடர் மேம்பாட்டுத் திட்டம்:

மேற்கு மலைத் தொடர் மேம்பாட்டுத் திட்டம், தமிழ்நாட்டில் 1975-1976ல் தொடங்கப்பட்டு, மத்திய அரசின் முழு நிதியுதவியுடன் (90% மான்யம் மற்றும் 10% கடன்) செயல்படுத்தப் பட்டு வருகிறது.

மேற்கு மலைத் தொடர் பகுதியானது, தமிழ்நாட்டில் 26,000 சதுர கிலோமீட்டர் பரப்பளவில் உள்ளது. இது தமிழ்நாட்டின் மொத்த பரப்பளவில் 20 சதவிகிதமாகும். இத்திட்டம் தற்பொழுது, தமிழ்நாட்டில் 8 மாவட்டங்களில் இருந்து தெரிந்தெடுக்கப்பட்ட 57 வட்டாரங்களைக் கொண்ட 33 வட்டங்களில் செயல்படுத்தப்பட்டு வருகிறது. இத்திட்டம் தேனி மற்றும் கன்னியாகுமரி மாவட்டங்களில் முழுவதுமாக செயல்படுத்தப்படுகிறது.

இத்திட்டத்தின் முக்கிய நோக்கங்களாவன :

- உயிரினப் பாதுகாப்பிற்கு, இயற்கைச் சூழலின் சமநிலையை பேணுதல்
- இப்பகுதியில் அபரிமிதமாக காணப்படும் உயரிய மரபணு உயிரினங்களை பாதுகாத்தல்
- மனித இனத்தால் இயற்கைச் சூழலுக்கு ஏற்பட்ட மற்றும் ஏற்படுகின்ற சீரழிவுகளைச் சரி செய்தல் மற்றும்

- iv) அங்குள்ள மக்களுக்கு விழிப்புணர்வை ஏற்படுத்தி சுற்றுச்சூழல் வளர்ச்சிக்கான திட்டங்களில் அவர்களை தீவிரமாக பங்கு கொள்ளச் செய்தல்

இத்திட்டத்தின் கீழ் செயல்படுத்தப்படும் முக்கிய வளர்ச்சிப் பணிகள் மண்வள பாதுகாப்பு, தோட்டக்கலை, காடு வளர்ப்பு, சிறுபாசனம், ஊரக சாலைகள், கால்நடை பராமரிப்பு, மீன்வளம், பட்டுவளர்ச்சி, தொலையுணர்வு, ஆதி திராவிடர் மற்றும் பழங்குடியினர் நலன், சுற்றுலா, விடுபட்ட அடிப்படை வசதிகளை பூர்த்தி செய்தல் மற்றும் மரபுசாரா எரிசக்தி ஆகியவையாகும். இத்திட்டத்தின் மொத்த ஒதுக்கீட்டில் 80 சதவிகிதத் தொகை மண்வள பாதுகாப்பு, தோட்டக்கலை, காடு வளர்ப்பு ஆகிய மூன்று முக்கிய துறைகளுக்கு ஒதுக்கப்பட்டு வருகிறது.

பத்தாவது ஐந்தாண்டுத் திட்டக்காலத்தில் (2002-2007) மேற்கு மலைத்தொடர் மேம்பாட்டுத் திட்டத்திற்கு

ரூ.61.00 கோடிக்கு மத்திய அரசு ஒப்புதல் அளித்துள்ளது. அவற்றில் மத்திய அரசிடமிருந்து சிறப்பு நிதி உதவியாக

ரூ.54.90 கோடி பெறப்பட்டுள்ளது. இத்திட்டத்தின் கீழ் பணிகள் யாவும் சம்பந்தப்பட்ட துறைகள் மூலமாகவும், மாவட்ட ஆட்சித் தலைவர்களின் கண்காணிப்பின் மூலமாகவும் செயல்படுத்தப்பட்டு வருகிறது.

மேலும், மேற்கு மலைத்தொடர் மேம்பாட்டுத் திட்டப் பணிகளுக்காக 2007-2008ம் ஆண்டிற்கான திட்ட ஒதுக்கீடு ரூ.17.04 கோடியாகும். மாவட்ட ஆட்சித் தலைவரின் தலைமையிலான மாவட்ட அளவிலான மேற்கு மலைத்தொடர் மேம்பாட்டு திட்ட ஒருங்கிணைப்புக்குழுவின் ஒப்புதலைப் பெற்று துறைத் தலைவர்களிடமிருந்து பெறப்பட்ட கருத்துருக்கள் ஆண்டுத் திட்டம் 2007-2008ல் சேர்க்கப்பட்டுள்ளன. அதற்குரிய நிதி பல்வேறு திட்டங்களுக்கும், விடுபட்ட அடிப்படை வசதிகளுக்கும், உள்ளூர் மக்களின் வாழ்க்கைத் தரத்தை மேம்படுத்தும் பொருட்டு மத்திய திட்டக்குழுவால் நிதி ஒதுக்கீடு பெறப்படவுள்ளது.

## 1.2.9 இருபது அம்சத் திட்டம் - 2006

இருபது அம்சத் திட்டம் 1975ல் முதன்முதலாக தொடங்கப்பட்டது. 1982 மற்றும் 1986 ஆகிய ஆண்டுகளில் இரண்டு முறை இத்திட்டம் மாற்றி அமைக்கப்பட்டது. தற்போது இத்திட்டம் மூன்றாவது முறையாக 2006ஆம் ஆண்டு திருத்தி அமைக்கப்பட்டு, "இருபது அம்சத் திட்டம் 2006" எனப் பெயரிடப்பட்டுள்ளது. 2007 ஏப்ரல் திங்கள் முதல் நாளிலிருந்து இத்திட்டக் கண்காணிப்பு நடைமுறைக்கு வருகிறது.

நாட்டில் வறுமையினைப் போக்கி, ஏழை, எளிய மக்களின் வாழ்க்கைத் தரத்தை உயர்த்துவதே இத்திட்டத்தின் முக்கிய நோக்கம் ஆகும். இத்திட்டத்தில், வறுமை ஒழிப்பு, வறுமைக் கோட்டின் கீழ் உள்ள மக்களுக்கான வேலைவாய்ப்பு, கல்வி, வீட்டு வசதி, உடல் நலம், வேளாண்மை மற்றும் நில சீர்திருத்தங்கள், நீர்ப்பாசனம், குடிநீர், நலிந்த பிரிவினரின் பாதுகாப்பு மற்றும் உரிமை, நுகர்வோர் பாதுகாப்பு, சுற்று சூழல் போன்ற சமூகப் பொருளாதார அம்சங்கள் உள்ளன.

இத்திட்ட முன்னேற்ற அறிக்கைகள் மத்திய அரசின் புள்ளியியல் மற்றும் திட்ட செயலாக்க அமைச்சகத்திற்கு மாதந்தோறும் அனுப்பப்படுகிறது. மத்திய அரசு மாதந்தோறும் மாநிலங்களின் செயல்பாடுகளை தரவரிசைப் படுத்துகிறது. மாவட்ட அளவிலும் இத்திட்ட செயல்பாடுகளை தரவரிசைப் படுத்தப் படுகிறது.

## 1.2.10 பெருந்திட்டங்களின் பயன்களை மதிப்பீடு செய்தல் :

அரசு திட்டங்களின் பயன்கள் உரிய மக்களைச் சென்றடைவதை உறுதிப்படுத்துவதற்காக மதிப்பீடு செய்தல் இத்துறையின் முக்கிய பணியாகும். திட்டங்களைச் செயல்படுத்தும்போதும், திட்டங்கள் முடிவுற்ற பின்னரும் மதிப்பீடு மற்றும் செயல்முறை ஆராய்ச்சித் துறை மதிப்பீடுகளைச்

செய்துவருகின்றது. அம்மதிப்பீட்டாய்வுகளின் முடிவுகள் பகுத்தாய்வு செய்யப்பட்டு தேவையான திருத்தங்கள் மற்றும் கொள்கையளவில் மாற்றங்கள் ஏதேனும் இருப்பின், அரசுக்குத் தெரிவிக்கப்படுகிறது. திட்டங்களைச் செயல்படுத்தும்போதே கண்காணிக்கும் முறையையும், அரசின் சேவைகள் உரிய மக்களுக்குச் சென்றடைவதைக் கண்காணிக்கும் முறையையும் 2006-2007 முதல் துவக்கப்பட்டுள்ளது.

### 1.2.11 உலக வர்த்தக நிறுவனம் (WTO) பிரிவு:

உலக வர்த்தக அமைப்பு தொடர்பான கொள்கை அளவிலான முடிவுகளைப் பெரும்பாலும் மத்திய அரசே கவனித்து வருகிறது. உலக வர்த்தக அமைப்பு தொடர்பான நடவடிக்கைகள் காரணமாக, மாநில பொருளாதார மேம்பாட்டிற்கு ஏற்படும் பாதிப்புகளின்மீது மாநில அரசு அளவில் கொள்கை வகுப்பதற்கு உதவிபுரியும் நோக்குடன், திட்டம், வளர்ச்சி மற்றும் சிறப்பு முயற்சிகள் துறையில் இதற்கென உலக வர்த்தக நிறுவனப் பிரிவொன்று ஏற்படுத்தப்பட்டுள்ளது.

### 1.3 துறைத் தலைமையிடங்கள்

திட்டம், வளர்ச்சி மற்றும் சிறப்பு முயற்சிகள் துறையின் நிர்வாகக் கட்டுப்பாட்டின் கீழ் உள்ள துறைகள் பின்வருமாறு:

- (i) மாநிலத் திட்டக்குழு
- (ii) பொருள் இயல் மற்றும் புள்ளி இயல் துறை
- (iii) மதிப்பீடு மற்றும் செயல்முறை ஆராய்ச்சித் துறை

மேற்கண்ட துறைகளின் பணிகள் பின்வரும் பக்கங்களில் சுருக்கமாக குறிப்பிடப்பட்டுள்ளன.

## மாநிலத் திட்டக்குழு

**2.1** தமிழ்நாட்டில், மாநிலத் திட்டக்குழு 1971ஆம் ஆண்டு, மே திங்கள், 25ஆம் நாள் அமைக்கப்பட்டது. மாநிலத் திட்டக்குழு, முதலமைச்சர் அவர்களின் தலைமையின் கீழ் இயங்குகிறது. ஒரு ஆலோசனை அமைப்பாகச் செயல்படும் மாநிலத் திட்டக்குழு, மாநிலத்தின் வளர்ச்சி குறித்த பல்வேறு செயல்பாடுகளில் தனது பரிந்துரைகளை அரசுக்கு அளிக்கிறது. பேராசிரியர் மு.நாகநாதன் அவர்களைத் துணைத் தலைவராகவும், ஆறு பகுதி நேர உறுப்பினர்களையும், ஒரு முழு நேர உறுப்பினரையும் கொண்டு 19.05.2006 அன்று மாநிலத் திட்டக்குழு திருத்தியமைக்கப்பட்டது. அரசுச் செயலர் (நிதித் துறை) மற்றும் அரசுச் செயலர் (திட்டம், வளர்ச்சி மற்றும் சிறப்பு முயற்சிகள் துறை) ஆகியோர் பதவி வழி உறுப்பினர்கள் ஆவர். உறுப்பினர்-செயலர், மாநிலத் திட்டக்குழு, திட்டக்குழுவின் நிர்வாகப் பொறுப்பை ஏற்றுள்ளனர்.

**2.2** திட்டக்குழுவின் முக்கிய பொறுப்புகளாவன :

- i. பதினோராவது ஐந்தாண்டுத் திட்டம் மற்றும் ஆண்டுத்திட்டத்தில் முன்னுரிமை அளிக்கப்பட வேண்டிய திட்டங்கள், பொருள்கள் மற்றும் அத்திட்டத்தில் சேர்க்கப்பட வேண்டிய புதிய திட்டங்கள் குறித்து ஆலோசனை வழங்குதல்.
- ii. வரைவு பதினோராவது ஐந்தாண்டு திட்டம் மற்றும் ஆண்டுத் திட்டம் தயாரித்து அதனை மத்திய திட்டக் குழுவிற்கு அனுப்புவதற்கு ஏதுவாக அரசின் ஒப்புதலுக்கு அனுப்புதல்.
- iii. பதினோராவது ஐந்தாண்டுத் திட்டத்தில் சேர்க்கப்படவுள்ள திட்டங்களை, ஐந்தாண்டுத் திட்டத்தில் குறிப்பிடப்படவுள்ள இலக்குகள் மற்றும் குறிக்கோள்களை எய்துவது குறித்து காலமுறை அடிப்படையில் ஆய்வு செய்தல்.
- iv. பதினோராவது ஐந்தாண்டுத் திட்டத்தின் இடைக்கால ஆய்வு மேற்கொள்வதுடன், அவ்வாய்வின் அடிப்படையில் செய்யவேண்டிய மாற்றங்கள் மற்றும் திட்டங்களை திருத்தியமைத்தல் குறித்து அரசிற்கு தெரிவித்தல்.
- v. மதிப்பீடு மற்றும் செயல்முறை ஆராய்ச்சித் துறையின் உதவியுடன், பெரிய திட்டங்களை மதிப்பீடு செய்தல், ஒவ்வொரு மதிப்பீட்டின் அடிப்படையில் திட்டங்களைத் திருத்தியமைத்தல் மற்றும் செம்மைப்படுத்துதல் குறித்து அரசுக்குப் பரிந்துரை செய்தல்.
- vi. பரவலாக்கப்பட்ட மாவட்டத் திட்ட பணிகளை ஏற்கனவே உள்ள அரசாணைகள் மற்றும் வழிமுறைகளின்படி திறம்பட செயல்படுத்துவது குறித்து அரசிற்கு ஆலோசனை வழங்குதல்.

**2.3 2007-2008ஆண்டுத் திட்டத்தையும், பதினோராவது ஐந்தாண்டுத் திட்டத்தையும் தயாரித்தல்**

மாநிலத்தின் ஆண்டுத் திட்டங்கள் பெரும்பாலும் தேசியத் திட்டத்தையும், மாநிலத்தின் ஐந்தாண்டுத் திட்டங்களையுமே பின்பற்றுகின்றன. 2007-2008ஆம் ஆண்டுத் திட்ட வரைவு அறிக்கை, ரூ.13,500 கோடி அளவிற்கும், பதினோராவது ஐந்தாண்டுத் திட்டத்திற்கு (2007-2012) ரூ.80,000 கோடி அளவிற்கும், தயாரிக்கப்பட்டு மத்திய திட்டக்குழுவிற்கு அனுப்பப்பட்டது. 05.02.2007 அன்று புதுடெல்லியில் முதலமைச்சருக்கும், மத்திய திட்டக்குழு துணைத் தலைவருக்கும் இடையே நடந்த கலந்துரையாடலில் 2007-2008ஆம் ஆண்டு திட்டத்திற்கு ரூ.14,000 கோடி ஒதுக்கீடு செய்வது என முடிவுசெய்யப்பட்டது. நடப்பு விலையில் 2006-2007ஆம் ஆண்டின் ஒதுக்கீட்டைவிட இது 12 சதவிகிதம் கூடுதலாகும்.

## 2.4 பதினோராவது ஐந்தாண்டுத் திட்டம் உருவாக்குதல்

பதினோராவது ஐந்தாண்டுத் திட்ட (2007-2012) உருவாக்கம் தற்போது நடந்தேறி வருகிறது. இதன் ஒரு பகுதியாக, தமிழ்நாடு மாநிலத் திட்டக்குழு பதினோராவது ஐந்தாண்டுத் திட்டத்திற்கான அணுகுமுறை அறிக்கையை தயாரித்துள்ளது. இதில் பதினோராவது திட்டத்தின் பரந்த நோக்கும், செயல் திட்டங்களும் குறிப்பிடப்பட்டுள்ளன. இந்த அணுகுமுறை அறிக்கை 21.11.2006 அன்று முதலமைச்சர் தலைமையில் நடைபெற்ற திட்டக்குழு கூட்டத்தில் ஏற்கப்பட்டது. இந்த அறிக்கை மாநிலத் திட்டக்குழுவின் இணைய தளத்தில், அனைவரும் பரவலாக அறியும் வகையிலும், பொது மக்களிடமிருந்து கருத்துக்களையும், ஆலோசனைகளையும் பெறுவதற்காகவும் வெளியிடப்பட்டது. திருச்சி, கோயம்புத்தூர், மதுரை, திருநெல்வேலி, திருவண்ணாமலை, விழுப்புரம், சென்னை போன்ற நகரங்களில் பதினோராவது திட்டம் குறித்து பொது மக்கள், மக்கள் பிரதிநிதிகள் கருத்துக்களை நேரில் அறியும் வண்ணம் மண்டல அளவிலான கூட்டங்கள் நடத்தப்பட்டன.

பொருளாதாரத்தின் பல்வேறு துறைகள் குறித்து, துறைவாரியான திட்டங்கள் உருவாக்க, மாநிலத் திட்டக்குழு 14 வழிகாட்டுதல் குழுக்களையும், 38 பணிக் குழுக்களையும் அமைத்துள்ளது. பல்வேறு கூறுகள் குறித்து வழிகாட்டுதல் குழுக்கள் / பணிக் குழுக்கள் ஆலோசனைகள் நடத்தி வருகின்றன. பதினோராவது திட்டத்தின் உருவாக்கத்தில் பணிக் குழுக்களின் அறிக்கைகள் பயன்படுத்தப்படும்.

## 2.5 பரவலாக்கப்பட்ட மாவட்ட அளவிலான திட்டமிடுதல்

மாநிலத்தின் எல்லா மாவட்டங்களிலும், மாவட்டத் திட்டக்குழுக்கள் அமைக்கப்பட்டுள்ளன. அது போன்றே, எல்லா மாவட்டங்களிலும், மாவட்டத் திட்ட பிரிவுகள் உருவாக்கப்பட்டு, அவை மாவட்டத் திட்டங்களை உருவாக்குவதில், மாவட்டத் திட்டக் குழுக்களுக்கு உதவி புரிகின்றன. இந்த பிரிவுகள் அண்மையில் ஊரக வளர்ச்சி மற்றும் ஊராட்சித் துறையின் நிர்வாகக் கட்டுப்பாட்டின் கீழ் கொண்டு வரப்பட்டுள்ளன. மாவட்டத் திட்டக்குழுக்கள் வளர்ச்சித் திட்டங்களை உருவாக்குவதற்குத் தேவையான, விரிவான வழிகாட்டுதல்களை மாநிலத் திட்டக்குழு தயாரித்துள்ளது.

## 2.6 தமிழ்நாடு மாநில நிலப் பயன்பாட்டு வாரியம்

மாநில நிலப் பயன்பாட்டு வாரியம், மாநிலத் திட்டக்குழுத் துணைத் தலைவரின் தலைமையில் இயங்கி வருகிறது. நிலம், நீர் பயன்பாடு தொடர்பான துறைகளின் தலைவர்கள் மற்றும் அரசுச் செயலர்கள் இதன் உறுப்பினர்களாக உள்ளனர். மாநிலத் திட்டக்குழுவின் உறுப்பினர்-செயலர் கூட்டுக் குழுத் தலைவராக (Co-Chairperson) உள்ளார்.

மாநில நிலப் பயன்பாட்டு வாரியத்தின் செயல்பாடுகள் பின் வருமாறு:

- மாநிலத்தின் மிக அரிதான செல்வங்களாகிய செழுமையான வேளாண் நிலங்களை, காற்று, கடல், நீர் தேங்குதல், உவர் தன்மை ஆகியவற்றால் ஏற்படும் அரிப்பிலிருந்து தடுத்துக் காத்தல், மற்றும் நகர்மயம், தொழில்மயம் போன்றவற்றால் ஏற்படும் பாதிப்புகளிலிருந்தும் காப்பதற்கு தேவையான உறுதியான நடவடிக்கைகளை இவ்வாரியம் முன்மொழியும்.
- வளர்ச்சித் திட்டங்களை மேற்கொள்வதற்காக, மாநிலத்தில் உள்ள மண் வளங்கள், அவை அமைந்துள்ள இடங்கள் குறித்து துல்லியமான தகவல்கள் அளிப்பதற்கு விரிவான ஆய்வுகள் மேற்கொள்ளுதல்.
- நடுத்தர, பெரிய பாசனத் திட்டங்களிலும், ஆற்றுப் படுகைகளிலும், வண்டல் படிவினைத் தடுப்பதற்காக தேவையான நடவடிக்கைகள் எடுத்தல்.

நிலம், நீர் ஆதாரங்களை அறிவியல் முறையில் பாதுகாத்து மேலாண்மை செய்வதற்கான தொடர் ஆராய்ச்சிகள், தமிழ்நாடு நிலப்பயன்பாட்டு வாரியத்தினால் மேற்கொள்ளப்படுகிறது. புதுக்கோட்டை மாவட்டத்தில் இயற்கை வள புள்ளி விவர மேலாண்மை அமைப்பு (NRDMS) உருவாக்கப்பட்டு செயல்பட வைக்கப்பட்டுள்ளது. மற்றும் வேலூர் மாவட்டத்தில் இவ்வமைப்பு முடியும் தருவாயில் உள்ளது. தேனி, கடலூர் மற்றும் நாகப்பட்டினம் மாவட்டங்களில் உருவாக்கப்பட்டுள்ள NRDMS செயல் திட்டங்களின் பணி தொடங்கப்பட்டு வளர்ச்சி பெற்று வருகின்றன. மாநில அளவில் தமிழ்நாடு புவியியல் தகவல் அமைப்புத் (TNGIS) திட்டமொன்றினை வரைவதற்கான ஒருங்கிணைந்த செயல் திட்டத்தினை உருவாக்குவதிலும் தமிழ்நாடு மாநில நிலப் பயன்பாட்டு வாரியம் ஈடுபட்டுள்ளது.

2007-2008ஆம் ஆண்டிற்கு, நிலப்பயன்பாட்டு வாரியத்திற்காக ரூ.75.00 இலட்சம் ஒதுக்கீடு செய்யலாம் என உத்தேசிக்கப்பட்டுள்ளது. இதில், மத்திய அரசின் உதவியாக ரூ.67.50 இலட்சமும், இதற்கு இணையாக மாநில அரசின் பங்காக ரூ.7.50 இலட்சமும் இருக்கும் என எதிர்பார்க்கப்படுகிறது.

## 2.7 மனித மேம்பாடு

ஐக்கிய நாடுகள் வளர்ச்சித் திட்டம் (United Nations Development Programme) மற்றும் மத்திய திட்டக்குழுவும் இணைந்து நிதியுதவி அளிக்கும் “மனித மேம்பாட்டுக்காக மாநிலத் திட்டங்களைப் பலப்படுத்துதல்” என்னும் திட்டத்தின் கீழ் மாநிலத் திட்டக்குழுவில் மனித மேம்பாட்டு ஆராய்ச்சி மற்றும் ஒருங்கிணைப்புப் பிரிவு (Human Development Research and Coordination Unit) அமைக்கப்பட்டது. இந்த திட்டத்தின் கீழ் திண்டுக்கல், சிவகங்கை, திருவண்ணாமலை, கடலூர், நாகப்பட்டினம் மாவட்டங்களுக்கான மாவட்ட-மனித மேம்பாட்டு அறிக்கைகள் தயாரிக்கப்பட்டு வருகின்றன. மூன்று மாவட்டங்களுக்கான வரைவு அறிக்கைகள் பெறப்பட்டு தற்போது ஆய்வில் உள்ளன. வழிகாட்டுதல் குழுவினால் ஒப்புதல் அளிக்கப்பட்ட பின்னர் இறுதி அறிக்கைகள் வெளியிடப்படும்.

மனித மேம்பாட்டு தொடர்புடைய தலைப்புகளில், மாநில அரசின் அலுவலர்களுக்கு புனே நகரத்திலுள்ள ரிசர்வ் வங்கியின் வேளாண் வங்கியியல் கல்லூரியிலும், மும்பையிலுள்ள மக்கள் தொகை அறிவியல்களுக்கான பன்னாட்டு நிறுவனத்திலும் (International Institute of Population Sciences) பயிற்சி அளிக்கப்படுகிறது.

செயல்திட்டத்தின் ஒரு பகுதியாக, மனித மேம்பாட்டு ஆராய்ச்சி மற்றும் ஒருங்கிணைப்பு பிரிவானது மனித மேம்பாட்டுக் கருத்துருக்களை எடுத்துரைத்தும், பயிற்சி அளித்தும் வருகிறது. மேலும் இப்பிரிவு மனித மேம்பாட்டுக்காக மாநிலத் திட்டங்களை உருவாக்கவும், மாநில புள்ளியியல் அமைப்புகளை பலப்படுத்தவும் ஒரு திட்டம் வரைந்துள்ளது. இத்திட்டம் மத்திய திட்டக்குழுவின் வழியாக ஐக்கிய நாடுகள் வளர்ச்சித் திட்டத்தின்(UNDP) ஒப்புதலை எதிர்நோக்கி உள்ளது. மாநிலத்திற்கான இரண்டாவது மாநில மனித மேம்பாட்டு அறிக்கையையும், மேலும் நான்கு மாவட்டங்களுக்கான மனித மேம்பாட்டு அறிக்கைகளையும் உருவாக்குவதற்கு மாநிலத் திட்டக்குழு திட்டமிட்டு வருகிறது.

## 2.8 2007-2008க்கான புதிய திட்டங்கள்

மாநிலத் திட்டக்குழுவில், உள்கட்டமைப்பு வசதிகளை வலுப்படுத்தவும், அலுவலர்களுக்கு பயிற்சி அளிக்கவும், ஆய்வுகள் மற்றும் பணியரங்குகள் நடத்தவும் ரூ.33.22 இலட்சம் முன்மொழியப்பட்டுள்ளது.

## பொருள் இயல் மற்றும் புள்ளி இயல் துறை

**3.1** பொருள் இயல் மற்றும் புள்ளி இயல் துறை, மாநிலத்தின் தலைமை புள்ளி இயல் முகமையாகும். மாநிலம் முழுமையிலும் புள்ளி விவரங்களை சேகரிப்பதிலும், தொகுப்பதிலும், ஆராய்வதிலும், வேளாண்மை, தொழில் மற்றும் விலைவாசி மற்றும் இதர பிரிவுகளின் கீழ் அறிக்கைகள் வெளியிடுவதும் மற்றும் புள்ளி விவரங்கள் குறித்த செயல்பாடுகளை ஒருங்கிணைக்கும் அமைப்பாகவும் செயல்படுவதும் இத்துறையின் முக்கிய பணிகளாகும்.

**3.2** பொருள் இயல் மற்றும் புள்ளி இயல் துறையால் கீழ்க்கண்ட திட்டங்கள் செயலாக்கப்படுகிறது:-

**அ) மாநில அரசினால் செயல்படுத்தப்படும் திட்டங்கள்**

**மேலாண்மை முறை மற்றும் விவரங்கள் சேகரித்தலை நவீனப்படுத்துதல்**

இத்திட்டத்தில், கணிப்பொறி முறைகளை மேம்படுத்துதல் மற்றும் பணியாளர்களுக்கான பயிற்சி அளித்தல் ஆகியவை அடங்கும்.

**ஆ) மத்திய அரசினால் செயல்படுத்தப்படும் திட்டங்கள்**

**1. வேளாண்மைக் கணக்கெடுப்பு**

நுண்ணிய அளவிலான வேளாண் திட்டமிடுவதற்கென உரிய நிலப் பதிவேடுகளிலிருந்து கைப்பற்றின் அளவு, தன்மை மற்றும் கையிருப்பின் உரிமம் பற்றிய விவரங்கள் மறு அட்டவணைப்படுத்தப்படுகின்றன.

**2. பழங்கள், காய்கறிகள் மற்றும் சிறுபான்மைப் பயிர்களில் பயிர் மதிப்பீட்டாய்வு நடத்துதல்**

பழங்கள், காய்கறிகள் மற்றும் சிறுபான்மைப் பயிர்களுக்கான ஒரு ஹெக்டேருக்கான விளைச்சல் விவரத்தை பயிர் அறுவடை பரிசோதனைகள் மூலம் கண்டறிந்து அதன் மூலம் பயிர் உற்பத்தி மற்றும் விளைச்சல் விகிதம் மிக நுட்பமாக கணக்கிடுவது இந்த ஆய்வின் நோக்கமாகும்.

**3. தேசிய தொழில் நுட்ப ஆள்திறன் தகவல் முறைக்கான ஒருங்கிணைப்பு மையம் ஏற்படுத்துதல்**

இத்திட்டத்தின் கீழ், ஒவ்வொரு வருடமும் தமிழ் நாட்டில் உள்ள அனைத்து தேர்ச்சி பெற்ற பொறியியல் பட்டதாரிகள் மற்றும் பட்டயதாரர்கள் ஆகியோரின் பல்வேறுபட்ட பொறியியல் மற்றும் தொழில் நுட்ப தனித்தன்மை குறித்து விவரங்கள் சேகரித்தல் மற்றும் அவர்களின் தேவை மற்றும் அளிப்பினை மதிப்பிடுதல் ஆகியவை மேற்கொள்ளப்படுகின்றன.

**4. பொருளாதாரக் கணக்கெடுப்பு**

வேளாண்மை (பயிர் உற்பத்தி மற்றும் மலைத்தோட்டப் பயிர்கள் தவிர) மற்றும் வேளாண்மை அல்லாத நிறுவனங்களின் விவரங்களைச் சேகரித்தல் பொருளாதாரக் கணக்கெடுப்பாகும்.

நூறு சதவிகித மத்திய அரசின் நிதி உதவியுடன், தமிழ் நாட்டில் ஐந்தாவது பொருளாதாரக் கணக்கெடுப்பு 2005ல் மேற்கொள்ளப்பட்டது. இதற்காக, தமிழகத்திற்கு ரூ.588.76 இலட்சம் நிதி ஒதுக்கீடாக மத்திய அரசால் செய்யப்பட்டுள்ளது. மேற்படி தொகையில் ரூ.538.23 இலட்சம் 31.03.2006 வரை இக்கணக்கெடுப்பிற்காக செலவழிக்கப் பட்டுள்ளது. இக்கணக் கெடுப்பிற்கான படிவங்களை ஸ்கேன் செய்யும் பணி முடிவுற்று, 2006 பிப்ரவரி திங்கள் முதல், திருத்தி அமைத்தல் பணி நடைபெற்று வருகிறது. தவிர, ஸ்கேன் செய்யும் பணி இந்தியாவிலேயே தமிழ்

நாட்டில்தான் முதல் முதலாக முடிக்கப்பட்டது. மேலும் விரைவு அட்டவணை அறிக்கை 12.06.2006 அன்று, புதுடில்லியில் மத்திய அரசின் புள்ளி இயல் மற்றும் திட்டச் செயலாக்க அமைச்சகத்தால் வெளியிடப்பட்டது. அவ்வறிக்கையின்படி தமிழ்நாட்டில் 44,46,999 நிறுவனங்கள் (விவசாயம் மற்றும் விவசாயமல்லாத) உள்ளன என்று அறியப்பட்டது.

## இ) மத்திய, மாநில அரசுகளால் சரிசமமாக பங்கேற்கும் திட்டங்கள் (50 : 50)

### 1. பயிர் பரப்பு உரிய காலத்தில் மதிப்பிடும் திட்டம்

ஒவ்வொரு ஆண்டும், 20 சதவிகித கிராமங்களில், முன்னுரிமை அடிப்படையில் நில உபயோக புள்ளி விவரங்கள் கணக்கெடுத்தல் மற்றும் ஒவ்வொரு பருவத்திலும், பயிர் வாரியாக நீர்பாய்ச்சப்பட்ட மற்றும் நீர்பாய்ச்சப்படாத பரப்பில் உயர் ரகம் மற்றும் உள்ளூர் ரகம் வாரியாக பரப்பு மதிப்பீடு செய்யப்படுகிறது.

### 2. பயிர் மேம்பாட்டுத் திட்டம்

மாநிலத்தில் கிராம அளவில் அடிப்படை களப் பணியாளர்களான கிராம நிர்வாக அலுவலர்களால் சேகரிக்கப்படும் வேளாண்மைப் புள்ளி விவரங்களில் காணப்படும் குறைபாடுகளை முறையாக ஆய்வு செய்து, அவற்றை சரிசெய்ய நடவடிக்கை மேற்கொள்ளப்படுகிறது.

மேலும் முக்கிய உணவு மற்றும் உணவல்லாத பயிர்களுக்கான விளைச்சல் மதிப்பீடுகளைக் கணிக்க அறுவடை நிலையில் பயிர் அறுவடை பரிசோதனை மேற்பார்வையிடப் படுகிறது.

**3.3** திட்டப் பணிகளைத் தவிர இத்துறை பல்வேறு ஆய்வுகளையும், திட்டம் சாரா திட்டங்களின் மாநில வருவாய் மதிப்பீடு, மாநிலக்கணக்கு, மூலதன ஆக்கம், ஆண்டுத் தொழில் ஆய்வு, மாதாந்திர தொழில் உற்பத்திக் குறியீட்டெண், பருவமும் பயிரும் பற்றிய அறிக்கை, பயிர் முன் மதிப்பீட்டறிக்கை, உணவு மற்றும் உணவல்லாத பயிர்களின் பயிர் மதிப்பீட்டாய்வு, தேசிய வேளாண் காப்பீட்டுத் திட்டம், தென்னை மற்றும் கமுகு ஆய்வு, மழைப் புள்ளி விவரங்கள் சேகரித்தல், நீர்பாசனப் புள்ளி விவரங்கள், விவசாயக்கூலி குறியீட்டெண், வீட்டு வசதி புள்ளி விவரம், கட்டிட கட்டுமான செலவு குறியீட்டெண், ஆண்டு நகராட்சி புள்ளி இயல் கையேடு மற்றும் மாவட்ட புள்ளி இயல் கையேடு, மாநில புள்ளி இயல் கையேடு மற்றும் ஆண்டு புள்ளி விவரத் தொகுப்பு, கைத்தறித் திட்டம், ஆள்திறன் மற்றும் வேலைவாய்ப்புத் திட்டம், அங்காடிப் புலனாய்வு மற்றும் விலைவாசி, தொழிற்சாலை ஊழியர்களின் நுகர்வு விலைக் குறியீடு, மொத்த விலைக் குறியீட்டெண், சிறுபான்மைப் பயிர் மதிப்பீட்டாய்வு, சுற்றுச் சூழல் புள்ளி விவரங்கள், விற்பனை மிகுதித் திட்டம் மற்றும் தேசிய மாதிரி ஆய்வு திட்டம் ஆகிய பணிகளையும் செய்துவருகின்றது.

### 3.4 மாநிலப் புள்ளி இயல் குழு

மாநிலப் புள்ளி இயல் குழுவானது, பொருள் இயல் மற்றும் புள்ளி இயல் துறையில் புள்ளி விவரங்கள் சேகரிக்கப்படும் முறைகள், அவற்றை பயன்படுத்தும் தன்மைகள் ஆகியவை குறித்து மேற்பார்வை செய்கிறது. மாநிலப் புள்ளி இயல் குழு, அரசாணை (நிலை) எண்.156, திட்டம், வளர்ச்சி மற்றும் சிறப்பு முயற்சிகள் (பு.இ.-II) துறை, நாள்.15.11.2006ல் மீள அமைக்கப்பட்டுள்ளது.

### 3.5 2007-2008ஆம் ஆண்டுக்கான புதிய திட்டம்

பொருள் இயல் மற்றும் புள்ளி இயல் துறையின் உள்கட்டமைப்பு வசதிகளை மேம்படுத்தி டி.46.19 இலட்சம் ஒதுக்கீடு செய்யப்பட்டுள்ளது.

## மதிப்பீடு மற்றும் செயல்முறை ஆராய்ச்சித் துறை

**4.1** பேரளவிலான வளர்ச்சிப் பணிகள் மற்றும் திட்டங்களுக்கு அரசு நிதியளித்து நிறைவேற்றி வருகிறது. அவ்வாறான திட்டங்களின் தாக்கம் மற்றும் பயன்களை முன்மதியுடன் மதிப்பீடு செய்ய வேண்டியது மிகவும் இன்றியமையாததாகும். அதன்படி மதிப்பீடு மற்றும் செயல்முறை ஆராய்ச்சித் துறை, தொடங்கப்பட்ட 1972ஆம் ஆண்டு முதற்கொண்டு மதிப்பீட்டாய்வுகள் மேற்கொள்ளுதல் மூலம் கொள்கைகளை வகுப்பது மற்றும் திட்டங்களை சிறப்பாகச் செயல்படுத்துவதற்கு பொறுப்பேற்று அரசுக்கு உதவி வருகிறது.

### 4.2 இத்துறையின் முக்கியப் பணிகளாவன:

- i. மத்திய, மாநில அரசுத் திட்டங்கள் மற்றும் வெளிநாட்டு உதவி பெறும் திட்டங்களை மதிப்பீடு செய்தல்;
- ii. குறிப்பிட்ட பிரிவுகளில் திட்டங்களைச் சிறப்பு மதிப்பீடு செய்தல் மற்றும் சமூகப் பொருளாதார ஆய்வுகளை மேற்கொள்ளுதல்;
- iii. மாநில நிதி நிலவரம் மற்றும் தமிழ்நாடு பொருளாதாரம் பற்றிய சிறப்புப் பகுப்பாய்வுகள் மேற்கொள்ளல்; மற்றும்
- iv. வருடாந்திர வெளியீடுகளான 'தமிழ்நாடு - ஒரு பொருளாதார ஆய்வு' மற்றும் தமிழ்நாடு அரசின் நிதிநிலை அறிக்கையை அடிப்படையாகக் கொண்டு 'பொருளாதாரம் மற்றும் பணிவாரியான பகுப்பாய்வு' மேற்கொள்ளுதல்.

**4.3** தமிழ்நாட்டில் மாநில, மத்திய அரசுகள் மற்றும் வெளிநாட்டு உதவியுடன் நடைபெற்று வரும் திட்டங்களான டானிடா திட்டம், சிடா திட்டம், ஐரோப்பிய பொருளாதாரக் கழகத் திட்டங்கள் மற்றும் பன்னாட்டு வளர்ச்சிக் கழகத் திட்டங்கள் ஆகியவை இத்துறையால் மதிப்பீடு செய்யப்பட்டு வருகின்றன. மேலும், மலைப்பகுதி மேம்பாட்டுத் திட்டம் மற்றும் மேற்கு மலைத்தொடர் மேம்பாட்டுத் திட்டம் ஆகிய திட்டங்களும் அவற்றின் வேறுபட்ட உட்கூறுகளும் தொடர்ச்சியாக மதிப்பீட்டாய்வு செய்யப்படுகின்றன. இவை தவிர, குறுகிய கால உடனடி மதிப்பீடுகளும் மற்றும் ஆராய்ச்சி அறிக்கைகளும் இத்துறையால் மேற்கொள்ளப்படுகின்றன.

**4.4** இத்துறை தொடங்கப்பட்டதிலிருந்து, மார்ச்-2007 வரை, பல்வேறு துறைகளைச் சார்ந்த 572 மதிப்பீட்டாய்வுகள் மேற்கொள்ளப்பட்டுள்ளன.

**4.5** எந்தெந்தத் திட்டங்களை மதிப்பீடு செய்ய எடுத்துக்கொள்ளலாம் என்றும், மதிப்பீடு செய்யப்பட்ட அறிக்கைகளின் மீது மேற்கொள்ளப்பட வேண்டிய மேல்நடவடிக்கைகள் குறித்தும் விவாதித்து முடிவெடுக்கவும் மாநில மதிப்பீட்டுக் குழு ஏற்படுத்தப்பட்டுள்ளது. திருத்தியமைக்கப்பட்ட இக்குழு, வளர்ச்சி ஆணையர் மற்றும் நிதித்துறைச் செயலாளரைத் தலைவராகக் கொண்டும், மதிப்பீடு மற்றும் செயல்முறை ஆராய்ச்சித்துறை இயக்குநரை உறுப்பினர்-செயலராகக் கொண்டும் இயங்கி வருகிறது.

### 4.6 2007-2008ஆம் ஆண்டுக்கான புதிய திட்டம்

மதிப்பீடு மற்றும் செயல்முறை ஆராய்ச்சித் துறையின் உள்கட்டமைப்பு வசதிகளை மேம்படுத்திடவும் மற்றும் அலுவலர்களின் பணித் திறனை உயர்த்திடவும் ரூ.9.64 இலட்சம் செலவிடத் திட்டமிடப்பட்டுள்ளது.

**க. அன்பழகன்,  
நிதி அமைச்சர்.**